

TRID TAF ?...

LIL RUŽAR BRIFFA, B. SC.

—Trid taf xinhu poeta ?

—Bniedem li twieled hekk, u li ta' qalbu

Tbiddillu x-xejra

L-ebda qawwa ma tista' u l-ebda grajja :

Bniedem li jhobb is-Sewwa,

It-Tjieba, l-Ġmiel, u, biex isibhom, dejjem

Jgħarrex, jistaqsi, jħabrek,

B'idu miftuħa mqegħda

Fuq il-qalb tal-ħolqien ;

Bniedem li ma jinbieħx u jhobb lill-għajru

Mingħajr ma jaf min hu,

Bniedem għatxien ta' l-hena

U mxabba ta' kulljum bid-dmugħ u n-niket :—

Ĥabib, dan hu poeta.

Iżda jekk darba f'ħajtu

Fuk it-triq ħarxa bil-għollieq u l-ħofor

Jiltaqa' ma xi ħadd b'fehma sabiħa,

Li jsellem u jidħaklu d-daħka ħelwa

Ta' ħubija bla ħiena,

Dan il-bniedem jitbissem,

U minn ġe' sidru jfur għal ħarstu l-hena,

Il-hena ta' bla tarf li hu poeta.

Dun Karm